



9 ta' Settembru, 2011

74/2011

TWELID TAL-VERĠNI MARIJA - 2011

Eċċellenza Sur President ta' Malta u Sinjura Abela, Ғuti.

Aħna bħala poplu Malti qegħdin niċċelebraw dawk il-mument i fl-istorja tagħna meta Malta Ғelset minn Ғewġ Assedji: dak fl-1565 u dak fl-1943. Kull mument fih importanza fih innifsu fl-istorja tal-persuna jew tal-pajjiż. Aħna llum qegħdin hawnhekk proprju biex napprezzaw dawn il-mument i fl-istorja tagħna li kienu bidu ta' sensiela li sawret l-istorja tagħna. Din għandha tkun l-ispirtu li bih bħala poplu Malti aħna qegħdin niċċelebraw dan il-Jum tal-Vitorja. Izda aħna qegħdin hawnhekk illum ukoll biex, għal min jemmen, jagħraf ukoll li hemm l-intervent Divin fl-istorja tagħna. Dawk li kienu fiż-Ғewġ Assedji Ғassew Ғafna il-preżenza tal-Madonna għaliex huma emmnu u nterpretaw li bħala nsara ma kellhomx jifirdu l-ğrajjet umani li kienu għaddejjin minnhom mit-twemmin f'Alla li jinteressa ruħu fil-bniedem. U għalhekk, minħabba li min jaf kemm talbu waqt it-taqbida għall-għajnuna ta' Sidtna Marija, ma setgħux ukoll ma jgħaqqdux it-tmiem tal-Assedji mal-Jum Liturgiku li ġraw fih: It-Twelid tal-Verġni Mqaddsa Marija. Huma ma setgħux ma jagħtux ukoll interpretazzjoni spiritwali tal-Jum li fih saru il-Vitorji: it-8 ta' Settembru tal-1565, u t-t-8 ta' Settembru, 1943: it-Twelid ta' Sidtna Marija. U hawnhekk qegħdin niċċelebraw ukoll il-Vitorja fid-dawl ta' dik il-fidi li kellhom dawk li għexuha, u li tathom il-kuraġġ biex jirreżistu l-Assedju.

Il-Festa tat-Twelid ta' Sidtna Marija

Illum qegħdin niċċelebraw dak il-mument li fih twieldet Sidtna Marija li minnha twieled Sidna Ġesu' Kristu. Il-Fidi tagħna Ғafna drabi nitkellmu fuqha fuq bażi ta' problemi eżistenzjali, izda ma tibdix minn hemm. Għal min jemmen, il-viżjoni tiegħu lejn id-dinja ta' madwaru trid tibda minn twemmin f'dan il-misteru fundamentali: li Alla daħal fl-istorja tagħna fil-persuna ta' Sidna Ġesu' Kristu, biex jimla lid-dinja bil-għerf ta' Alla: "Għal dawk li huma msejħin... Kristu huwa l-qawwa ta' Alla u l-Għerf ta' Alla. Għax il-bluha ta' Alla hija għarfa iktar mill-bnedmin, u d-dgħufija ta' Ala hija aqwa mill-bnedmin" (I Kor 1,24.25). Għal San Pawl din il-Kelma kienet kollox. Għan-nisrani din il-kelma trid tiftħu għat-tiftix ta' dak li hu verament Alla u t-tagħlim tiegħu fi Kristu. Jekk ma jagħmilx dan, hu jista' jdur biss lejn l-għerf tal-bnedmin li huwa Ғafna drabi marbut mar-realta' limitata tal-mument. Mhemmx it-tielet triq.

Niżzu ħajr 'l Alla li hemm diversi valuri fejn it-tagħlim ta' Ġesu' u l-valuri sekulari li naraw madwarna jikkumplementaw lil xulxin: id-drittijiet umani, l-ekoloġija u tant f'wejjeġ oħra. Iżda xi drabi ma nistgħux naslu għall-istess konklużjonijiet li tkun waslet għalihom is-soċjeta' li nkunu ngħixu fihom. Mhux biss il-konklużjonijiet huma differenti, iżda l-punt tat-tluq huwa differenti għan-nisrani jew għal persuna oħra li ma temminx. Il-konklużjonijiet ikunu differenti meta joħorġu minn dwal differenti. Għalhekk il-konklużjonijiet iridu f'xi affarijiet, ikunu differenti.

It-Twelid ta' Sidtna Marija

Għan-nisrani it-twelid ta' Sidtna Marija ifisser tlett affarijiet f'konnessjoni mal-eternita': L-eternita' li minnha toħroġ il-ħajja u li fiha tkompli l-ħajja wara l-mewt. Il-fatt li Alla daħal fid-dinja permezz ta' Marija: Alla jsebbah id-dinja permezz tal-bnedmin. nki l- Il-Kelma ta' Ġesu' hija ta' valur etern għaliex hija l-Kelma ta' Alla allavolja ngħadet fiż-żmien għaliex Hu sar bniedem.

Fil-Ħajja tan-Nisrani

In-nisrani għandu viżjoni tal-bniedem li hija magħquda mal-eternita'. Il-bniedem ħareġ mill-eternita' ta' Alla u huwa maħsub għall-eternita'. Allura kull mument tal-ħajja tal-bniedem, ta' kull bniedem, huwa miżrugħ u jrid jikber f'din l-eternita'. Kull mument tal-ħajja tal-bniedem għandha proprju dan il-valur. Kif jista' Alla l-Ħallieq iħalli mument - fil-bidu jew fl-aħħar tal-ħajja tiegħu - li mhux immarkat minn dan il-valur etern, hekk li l-bniedem jista' jiddisponi minnu? Għalhekk in-nisrani fil-waqt li jkun qiegħed jaċċetta l-abort (u li jitqiegħed fil-periklu permezz tal-iffriżar tal-embrijuni) jew l-ewtanasje, jkun qiegħed jidhol f'kuntradizzjoni mal-att tal-Ħallieq. Imaġina li l-umanita' ta' Ġesu' ma kellhiex din il-kontinwita' mit-tnissil sal-mewt! Nifhem li mhux kulħadd jifhem dan, iżda għan-nisrani hija verita' li ma jstax ibiddel. Din il-kontinwita' tal-preżenza tad-dinjita' eterna ma tistax tkun soġġetta għal ebda kunsiderazzjoni oħra fuq il-persuna umana. Kull nuqqas ta' rispettt lejn bniedem, hu min hu, hija nuqqas ta' rispettt lejn il-Ħallieq. Il-missjoni ta' Kristu kienet proprju biex jagħti d-dinjita' lil dawk li hu diffiċli li tingħatalhom: il-fqar, il-lebbużi, dawk li jbatu bil-preġudizzji tan-nies fuqhom. Alla wettaq il-pjan Alla tiegħu fuq il-bnedmin permezz tal'Iva' ta' Sidtna Marija. Bl-istess mod, Alla jhaddem il-pjan tiegħu fuq l-umanita' permezz tal-bnedmin stess. u r-rieda tajba tagħhom. Id-dinjita' tal-persuna trid tingħex fil-kuntest tal-possibbiltà li wieħed jagħti s-sehem tiegħu u jagħti minnu nnifsu ħalli ħaddieħor jikseb id-dinjita' tiegħu. Huwa importanti li ebda generazzjoni ma tiffel ir-rwol tagħha f'din il-kuntest ta' kontinwita' anki mal-generazzjonijiet futuri. Dan jgħodd kemm fis-sehem ekoloġiku, kif ukoll fis-sens uman, soċjali u finanzjarju. Smajt wieħed sinjur franċiż fuq ir-Radju jgħid li mhux sew li nħallu l-generazzjonijiet futuri jħallsu l-ħela tagħna. Is-soċjeta' għandha din il-missjoni li teduka lill-bnedmin f'dan il-kuntest u din il-missjoni. U l-Knisja għandha sehem x'tagħti lis-soċjeta' meta dan kollu tinkwadrah fil-Fidi. Irridu naraw ftit kif l-edukazzjoni trid twassal għal hemm, u kif il-familji jkunu meżzi ta' trasmissjoni ta' dawn il-valuri. Inkella nintrebhu mill-individwalizmu li żgur ma jwassalx għal umanita' aħjar.

Ma jistax ikun li Alla tana t-tagħlim tiegħu permezz ta' Ġesu' magħluq biss fil-kuntest tal-umanita' tiegħu. Il-kuntest tat-tagħlim ta' Ġesu' hu li dan irid iwassal lill-bniedem ukoll biex imiss ir-realta' tal-pjan ta' Alla li trid twasslu għall-eternita' : "Tassew ngħidilkom li se ma jkunu għaddew is-sema u l-art anqas l-iżgħar ittra jew tikka waħda mil-Liġi ma titneħħa sa ma jkun seħħ kollox" (Mt 5,18). F'dan il-kuntest ma jistax ikun hemm relativizmu morali jew etiku għax dan iwassal biss għall-individwalizmu fil-ħajja soċjali, ekonomika u globali. Donnu anki id-dinja tal-punent qiegħda bil-mod il-mod tinduna b'dan in-nuqqas. Is-solidarjeta' fl-umanita' li jitlob minnha l-insara l-Vanġelu jagħmilna f'pożizzjoni tajba biex negħlbu l-individwalizmu bla rażan, li ebda soċjeta' denja tal-bniedem ma tista' tinbena fuqha. Jalla kull wieħed minna jieħu din il-missjoni b'impenn sħiħ.

Konkluzjoni

Fluti, qiegħed ngħid dan mhux biex nonqos lil min għandu veduta differenti minn dik tal-Knisja, imma biex nifhmu u ma nistagħgbux b'xulxin meta naslu għal konkluzjonijiet differenti. Is-sejħa tiegħi llum hija li nibdew nifhmu l-kontribut tan-nisrani lis-soċjeta', mhux mill-problemi eżistenzjali biss, iżda mill-esperjenza spiritwali tiegħu. Din tlaqqgħu mal-valur veru tal-ħajja li hija tkomplija fl-eternita', mal-ħajja ta' hawnhekk li hija bbażata fuq l-element antropologiku tal-bniedem fid-dinjita' eterna tiegħu, li allura titlob impenn, u fit-tkomplija tal-pjan ta' Alla li dak li jaf Hu tahluna għall-ġid tagħna. Fil-każi tal-Assedji dan kollu għadda mill-esperjenza tal-fidi f' Sidtna Marija. Anki fi žmienna iċ-ċelebrazzjoni ma tistax tkun data biss, iżda interpretazzjoni tar-realta' kollha li qiegħdin ngħixu fiha f'dan id-dawl tal-Vanġelu. Jalla l-fidi tal-insara fil-Kelma tal-Mulej tgħinna biex naħdmu lkoll ħa jkollna dinja u pajjiżna aħjar.